

బెనారస్ విశ్వవిద్యాలయం విద్యార్థినులపై నిర్బంధకాండ

పందేళ్లక్రితం జాతీయోద్యమ ప్రభావంతో ఏర్పడ్డ బెనారస్ హిందూ యూనివర్సిటీలో విద్యార్థినులపై సాగిన దమనకాండ రెండు అంశాలను ముందుకు తెచ్చింది: ఒకటి: విద్యార్థులలోని యువతులు తమపై సాగుతున్న వివక్షకు తలవంచుకుపోబోమని స్పష్టం చేశారు. రెండు: స్వేచ్ఛాయుత వాతావరణంలో మనసుల జ్ఞానవికాసనకు తోడ్పడాల్సిన విశ్వవిద్యాలయాలు, అధికారం చెలాయిస్తున్న వారి ప్రతీవ భావజాలానికి వంతపాడేవిగా మారిపోయాయి.

విశ్వవిద్యాలయ ప్రాంగణంలో వేధింపులకు గురిచేస్తున్నారంటూ వచ్చిన యువతులను వారిదే తప్పున్నట్లు నిందించటం అధికారులకు పరిపాటి అవటంతో వేలాది యువతులు తమ నిరసన తెలుపటానికి పూనుకున్నారు. ప్రాంగణంలో వీధి దీపాలూ, సిపి కెమారాలు పెట్టి వేధింపులు నిరోధించాలన్నది వారి డిమాండు. యూనివర్సిటీ అధికారులు మాత్రం పోలీసులను పిలిపించి విద్యార్థినులను చావబాదించారు. “ఇది బయటిశక్తుల చర్య” అనీ, “అపరిపక్వ మనస్సులను అబద్ధాలతో నమ్మించి” రెచ్చగొట్టారనీ, “జరిగిన సంఘటన వేధింపు దాడో కాదు. సరదాగా ఆటపట్టింపు” (ఈవ్ టీజింగ్) అనీ వైస్ ఛాన్సలర్ సమర్థింపు, స్వయంగా ముఖ్యమంత్రి “ఇది అసాంఘిక శక్తుల చర్య” అనీ, ప్రధాని పర్యటనకు ముందు కల్పించిన ఘటనగా ప్రకటించటం వారి అధికార మదాంధతను తెలుపుతున్నది. చివరికి వారణాసి కలెక్టరు యూనివర్సిటీలో హింసకు విశ్వవిద్యాలయ పాలకులే బాధ్యులని నివేదిక యివ్వటంతో వైస్ ఛాన్సలర్ ను సెలవుపై పంపి చేతులు దులుపుకున్నారు. వేధింపుకు గురైన విద్యార్థిని నుండి ఇంతవరకూ పోలీసులు స్టేట్ మెంటును నమోదు చేయకపోవటమే దీనినిక్కడితో సరిపెడతారని స్పష్టమౌతున్నది.

సులభసాధ్య పరిష్కారమున్న సమస్య ఇంత తీవ్రరూపం దాల్చిందంటే ఇది వేధింపులకే పరిమితం కాదు; సమస్య మూలాలు మరింత లోతుగా విస్తరించి వున్నాయి. ఇటీవలి కాలంలో బెనారస్ యూనివర్సిటీలో విద్యార్థినులు చేరటం 131 శాతం పెరిగింది. ఇక్కడ 10వేల వరకూ విద్యార్థినులు వున్నారని అంచనా. ప్రతికా వార్తల ప్రకారం ఈ యువతులు అనేక రూపాలలో లైంగిక వివక్షకు గురవుతున్నారు. క్లాసుల తర్వాత గ్రంథాలయానికి వెళ్లే వీలులేకుండా ఆరుగంటలకే హాస్టళ్ళకు తాళాలు వేస్తున్నారు. ఇంటర్నెట్ వినియోగంపై కూడా ఆంక్షలున్నాయి. చివరకు మహిళల వసతి గృహాల్లో మాంసాహారంపై కూడా ఆంక్షలున్నాయి. ఈ సౌకర్యాలన్నీ మగ విద్యార్థులకు 24 గంటలూ అందుబాటులో వుంటాయి. వీటిని గురించి ఎప్పుడడిగినా అధికారుల నుండి విద్యార్థినులకు ఎదురయ్యింది వెక్కిరింతలా, దబాయంపులే. ఇవికాక విద్యార్థిలోకం ఎదుర్కొంటున్న సమస్యలు (వసతి సౌకర్యాలు, అధ్యాపకుల కొరత, ఫీజులమోత తదితరాలు) వీరినీ వెన్నాడుతున్నాయి. విద్యార్థినులలో పేరుకుపోతున్న అశాంతి పై రూపంలో బ్రద్దలయింది.

విశ్వవిద్యాలయ ప్రాంగణాలు కల్లోలభరితం కావటం బెనారస్ యూనివర్సిటీకే పరిమితం కాదు. 2015 తర్వాత, ఇలాంటి డిమాండ్లతోటే కలకత్తా, అలీఘర్, ముంబాయి, కాన్పూర్, రాయపూర్, జమ్ము తదితర విశ్వవిద్యాలయాల విద్యార్థినిలు లింగవివక్షత, విద్యార్థుల సమస్యలపై ఆందోళనలు సాగించారు. హైదరాబాద్, ఢిల్లీ తదితర విశ్వవిద్యాలయాల్లో ఆర్ఎస్ఎస్ మతోన్మాద అజెండాతో ప్రాంగణాలను కలుషితం చేయటం చూస్తూనే వున్నాం. సంస్కరణలపేరిట ఉన్నత విద్యారంగంలో చేపట్టిన చర్యల ఫలితమే ప్రాంగణాలు అశాంతి నిలయాలవుతున్నాయి. దానిలో భాగంగానే విద్యార్థినులపై లైంగిక వివక్షనూ, అణచివేతనూ పాలక వర్గాలు సాగిస్తున్నాయి.

విద్యార్థుల ఆందోళనల సందర్భంగా ప్రతి విశ్వవిద్యాలయంలో జరిగినట్లుగానే ఈసారి కూడా బెనారస్ యూనివర్సిటీ అధికారులు విద్యార్థినులకు రాజకీయాలేందుకన్న వాదన చేశారు. జాతీయోద్యమ ప్రభావంతో నెలకొన్న బెనారస్ యూనివర్సిటీ నుండి ఈ వాదన రావటం విచిత్రాలలో విచిత్రం. వలస పాలనకు వ్యతిరేకంగా అభ్యుదయకర, జాతీయ భావనలతో యువతరాన్ని ఉత్తేజపరచిన చరిత్ర బెనారస్ యూనివర్సిటీకుంది. దేశ రాజకీయాలలో ప్రముఖపాత్ర వహించిన అనేకమంది నాయకులు ఈ ప్రాంగణంలోనే రాజకీయ శిక్షణ పొందారు. వాస్తవానికి దేశంలోని విశ్వవిద్యాలయాలన్నీ సాంప్రదాయక, నూతన రాజకీయాలకు చర్చా కేంద్రాలుగా నేటికీ వుంటున్నాయి. చర్చలద్వారా రాజకీయాలు నేర్వకుండా విద్యార్థులు మంచి పౌరులుగా ఎలా రూపొందుతారు?

ప్రాంగణాలలో రాజకీయాలు పాలకవర్గ రాజకీయాల పరిధిలో వుంటే అప్పుడు వారికి రాజకీయాలు గుర్తుకు రావు. ఆర్ఎస్ఎస్ శక్తులు ప్రాంగణాలను కలుషితం చేస్తుంటే వారికి రాజకీయం గుర్తుకు రావు. అధికార పీఠాలను ప్రశ్నిస్తే మాత్రమే రాజకీయ కాలుష్యమంటూ గగ్గోలు పెడతారు. విద్యార్థుల అశాంతి, ఆందోళనలు ఉన్నత విద్యారంగంలో అమలవుతున్న విధానాలకు వ్యతిరేకంగా పెరుగుతాయన్న భయంతోటే వారి వాదనలు చేస్తున్నారు. దీని కోసమే, మొగ్గగానే తుంచవేసేందుకు బెనారస్ యూనివర్సిటీ విద్యార్థినులపై విరుచుకుపడ్డారు.

భట్టియం పెట్టించి, ప్రశ్నించే చైతన్యంలోని పనివారలుగా ప్రపంచ పెట్టుబడి దోపిడీ అవసరాలకు శ్రమను ధారపోసేవారిగా విద్యార్థులను తయారుచేసే లక్ష్యంతో ఉన్నత విద్యారంగంలో సాగుతున్న మార్పుల ఫలితంగా ప్రాంగణాలు అశాంతి నిలయాలవుతున్నాయి. అది అనేక రూపాలలో బ్రద్దలవుతున్నది. బెనారస్ విద్యార్థినుల ఆందోళన దీనిలో భాగమే. వారిపై సాగిన నిర్బంధకాండ కూడా ఇందుకోసం సాగిందే.

పాలకవర్గాల ఈ ప్రయత్నాలు నెరవేరబోవని బెనారస్ విద్యార్థినులు తమ ప్రతిఘటన ద్వారా తెలిపారు. లింగవివక్షకూ, వేధింపులకూ, సమాన హక్కులకొరకూ, జ్ఞానసముపార్జనా స్వేచ్ఛకొరకూ వారు ఏకత్రాటిపై నిలిచారు. వారికి మద్దతుగా నిలుద్దాం; వారితో గొంతు కలుపుదాం; దేశ స్వావలంబన, సాభాగ్యాల దిశగా విద్యావిధానం సాగటంలో మహిళల పాత్రను “మీ మంచికోసమే”, “మీ రక్షణకోసమే”నంటూ నిరాకరిస్తున్న పాలకవర్గాల నెదుర్కొందాం.